

ಕಾಲದ ಸಂಕ್ರಮಣಕ್ಕೆ ಎಷ್ಟೆಲ್ಲ ಸಂಭ್ರಮ!

ಹೊಸ ವರ್ಷ, ಮಕರ ಸಂಕ್ರಾಂತಿ, ಯುಗಾದಿ – ಹೊಸತನ್ನು ಸೂಚಿಸುವ ಈ ಎಲ್ಲ ಆಚರಣೆಗಳಿಗೆ ಸಂಬಂಧಿಸಿದಂತೆ ಸಾಂಪ್ರದಾಯಿಕ ಹಾಗೂ ವೈಜ್ಞಾನಿಕ ಹಿನ್ನೆಲೆಗಳಿವೆ. ಕಾಲದ ಕಥನ ಅಂತ್ಯವಿಲ್ಲದ ಒಂದು ಅಪೂರ್ವ ವಿದ್ಯಮಾನ.

■ ಎಚ್. ಜಯಂತ

ಗೋಡೆಯ ಮೇಲೆ ಕ್ಯಾಲೆಂಡರ್ ಏರಿಸುತ್ತಿದ್ದಂತೆಯೇ ಕೆಂಪು ಬಣ್ಣದಲ್ಲಿ ಕಾಣುವ ಜನವರಿ 14 ಅಥವಾ 15ರ ದಿನವೇ 'ಮಕರ ಸಂಕ್ರಾಂತಿ' ಹಬ್ಬ. ಕ್ಯಾಲೆಂಡರ್ ಬರುವ ಮುನ್ನವೇ ಎಳ್ಳುಬೆಲ್ಲ ಸಿದ್ಧತೆ ಶುರುವಾಗಿ ಮನೆಯೆಲ್ಲ ಶೇಂಗಾ ಬೀಜದ ಪರಿಮಳ ತುಂಬಿರುತ್ತದೆ. ಅಯ್ಯಪ್ಪ ವ್ರತಧಾರಿಗಳು ಮುಂಜಾನೆಗೆ ಭಕ್ತಿಯ ಹೊಸರಾಗ ತುಂಬಿದ್ದಾರೆ. ಮಕರ ತಿಂಗಳ ಪ್ರವೇಶಕ್ಕೆ ಹೊಸವರ್ಷವೆಂಬ ಮುನ್ನುಡಿಯ ಜೊತೆಗೆ ಎಷ್ಟೆಲ್ಲ ಸಂಭ್ರಮಗಳು!

ದಿನದಿನವೂ ಹೊಸತು ಎನ್ನುವ ಕವಿ ಬೇಂದ್ರೆಯ ಮಾತಿನಂತೆ ಭಾರತದಲ್ಲಂತೂ ಹತ್ತಾರು ಹೊಸವರ್ಷದ ಆಚರಣೆಗಳು. ಕರ್ನಾಟಕ, ಕೇರಳ, ಆಸ್ಸಾಂನಂತಹ ಭತ್ತದ ಕೃಷಿ ಪ್ರಧಾನ ರಾಜ್ಯಗಳಲ್ಲಿ ಏಪ್ರಿಲ್‌ನಲ್ಲಿಯೇ ಹೊಸ ವರ್ಷ ಬರುವುದು. ಸುಗ್ಗಿ ಕೊಯ್ಲು ಮಾಡುವಾಗ ಮತ್ತೊಂದು

ಲೆಕ್ಕಾಚಾರ. ಮಳೆಗಾಲ ಮುಗಿವಾಗ ಮಗದೊಂದು ಲೆಕ್ಕ. ಕಾಲದ ಲೆಕ್ಕವನ್ನು ಎಲ್ಲಿಂದ ಶುರುಮಾಡಿದರೂ ಅದಕ್ಕೊಂದು ಪೂರ್ಣವಿರಾಮ ಇಲ್ಲ. ಅದಕ್ಕೇ ಹಿರಿಯರು ಹೇಳಿದ್ದು 'ಪ್ರತ್ಯಾಯಾಂತಿ ಗತಾ ಪುನರ್ನ ದಿವಸಾ...' – ಕಳೆದ ದಿನಗಳು ಬಾರವು ಬಾರವು.

ಏನೇ ಆದರೂ ಕಾಲದ ಲೆಕ್ಕಾಚಾರಕ್ಕೆ ಸೂರ್ಯನೇ ಕಣ್ಣಿಗೆ ಕಾಣುವ ಆಧಾರ. ಹಾಗಾಗಿಯೇ ದೃಕ್ಪ್ರಧಾಂತವನ್ನು ಆಧರಿಸಿ ಭಾರತೀಯ ಕಾಲಜ್ಞಾನಿಗಳು ಪಂಚಾಂಗವನ್ನು ರೂಪುಗೊಳಿಸಿದರು. ಸೂರ್ಯನ ಗತಿಯನ್ನು ಆಧರಿಸಿದ ಸೌರಮಾನ ಲೆಕ್ಕಾಚಾರ ಹೆಚ್ಚು ಪ್ರಚಲಿತ. ಡಿಸೆಂಬರ್ 21ಕ್ಕೆ ಸೂರ್ಯನು ಉತ್ತರದ ದಿಕ್ಕಿಗೆ ಕತ್ತು ಹೊರಳಿಸಿದರೂ ಮಕರ ಸಂಕ್ರಾಂತಿಯನ್ನು ಸೂರ್ಯನು ಅಧಿಕೃತವಾಗಿ ಉತ್ತರಾಯಣ ಪ್ರವೇಶಿಸುತ್ತಾನೆ ಎಂದು ನಾವೆಲ್ಲ